



**QORTI TAL-MAGISTRATI (MALTA)  
BHALA QORT TA' ĠUDIKATURA KRIMINALI**

**MAGISTRAT DR RACHEL MONTEBELLO B.A. LL.D.**

**Kump. Numru: 475/2021 RM**

**IL-PULIZIJA  
(Spettur Eman Hayman)**

**-Vs-**

**FRANCIS GALEA**

**Illum 7 ta' Ottubru 2024**

**Il-Qorti,**

Rat l-imputazzjonijiet miġjuba fil-konfront ta' **FRANCIS GALEA** ta' 80 sena, iben Carmel u Imelda nee' Vassallo, li twieled ġewwa Rabat nhar il-25/07/1941, iddikjarat li jirrisjedi ġewwa l-indirizz 42, Ann Frank, Triq Nerik Mizzi, Mosta u detentur tal-karta tal-identita' bin-numru 462541M, li ġie akkużat talli nhar is-27/01/2021 għall-ħabta ta' ta' 5:45pm u fis-sieghat u, jew fil-ġranet u, jew gimgħat u, jew xhur u, jew snin ta' qabel ġewwa il-Mosta b'diversi atti magħmulin fi żminijiet differenti iżda li jikru l-istess disposizzjoni tal-liġi u li kienu magħmula b'risoluzzjoni waħda:-

1. Waqt li kien jaf jew missu kien jaf li persuna hi anzjana jew adult dipendenti u taħt ċirkostanzi jew kondizzjonijiet li x'aktarx ikkawżaw offiża gravi fuq il-persuna u, jew mewt, xjentement ġieghel jew ippermetta lil martu Anne Galea,

issofri u, jew ġab fuq din il-persuna uġieħ fiżiku jew tbatija, mentali mhux ġustifika mhux ġustifikabbli waqt li kellu l-kura u l-kustodja tagħha u, jew xjentemnet ġieġhel jew ippermetta li saħħitha ssirilha ħsara u, jew xjentement ġieġhel jew ippermetta li titqiegħed f'sitwazzjoni li l-persuna jew is-saħħa tagħha tkun fil-periklu.

2. Uża vjolenza, inkluż vjolenza morali u, jew psikoloġika, u jew sfurzar, sabiex iġieġhel tagħmel, iħalli ssir, jew jonqos milli jagħmel, xi ħaġa, jew sabiex inaqqas l-abilitajiet jew iżola jew illimita l-aċċess għall-flus, edukazzjoni jew impjieg għad-detriment tal-mara tiegħu u cioe' martu Anne Galea u waqt li kien qed jgħix magħha.

Il-Qorti kienet mitluba li toħroġ ordni ta' protezzjoni, inkluża fil-mori tal-kawża kontra Francis Galea a beneficiju ta' Anne Galea u l'familjari tagħha u dan fit-termini tal-Artikolu 412Ċ tal-Kap 9 tal-Liġijiet ta' Malta.

Il-Qorti kienet mitluba wkoll f'kaz ta' htija, sabiex tipprovdi għall-persuni ta' Anne Galea jew sabiex tinzamm il-bon ordni pubbliku, flimkien mal-piena applikabbli għar-reat, torbot lil Francis Galea billi tapplika l-Artikoli 382A et seq tal-Kap 9 tal-Liġijiet ta' Malta, għal żmien li tħoss xieraq u/jew torbot lil Kenneth Spiteri b'obligazzjoni tiegħu nnifsu taħt penali ta' somma ta' flus li tiġi ffissata mill-Qorti billi tapplika l-Art. 383 et seq tal-Kap 9 tal-Liġijiet ta' Malta, għal żmien li tħoss xieraq.

Il-Qorti kienet mitluba sabiex f'kaz ta' htija tikkundanna lill-akkużat għall-ħlas ta' spejjes li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Art. 533 tal-Kap. 9 tal-Liġijiet ta' Malta.

Semgħet lill-Ufficial Prosekutur jaqra l-akkużi u jikkonfermahom bil-ġurament u rat id-dokumenti pprezentati flimkien mal-akkużi;

Semgħet lill-imputat waqt l-eżami bla ġurament, iwieġeb mhux ħati;

Rat in-nota tal-Avukat Ġenerali tal-20 ta' Mejju 2022 li permezz tagħha huwa bagħat lill-imputat sabiex jiġi aġġudikat minnha taħt dak li hemm maħsub:-

- (a) Fl-artikoli 18, 31, 257A (1)(2)(3)(b) u 257F (1)(4) tal-Kap 9 tal-Liġijiet ta' Malta;
- (b) Fl-artikoli 18, 31, 251(1)(2), 251D (3) 251H (a), 251HA u 202 (h)(i) tal-Kap 9 tal-Liġijiet ta' Malta;
- (c) Fl-artikoli 7, 8, 15A (1)(2), 16, 17, 18, 19, 22, 31 u 370 (1)(2)(3)(5) tal-Kap 9 tal-Liġijiet ta' Malta;
- (d) Fl-artikoli 532A, 532B, u 533 tal-Kap 9 tal-Liġijiet ta' Malta;
- (e) Fl-artikoli 382A, 383, 384, 385, 386, 412Ċ u 412D tal-Kap 9 tal-Liġijiet ta' Malta;

Semgħet lill-imputat jiddikjara fis-seduta tat-30 ta' Mejju 2022 li m'għandux oġġezzjoni li l-każ jiġi trattat bil-proċedura sommarja u deċiża minn din il-Qorti bħala Qorti ta' Ġudikatura Kriminali;

Rat ir-relazzjoni ta' Dr. Joseph Cassar u rat ukoll ir-relazzjoni ta' Dr. Mario Scerri, maħtura bħala esperti ġudizzjarji;

Semgħet ix-xhieda tal-espert tal-psikjatrija Dr. Joseph Cassar, fis-seduta tat-3 ta' Novembru 2021;

Semgħet lid-difiża fis-seduta tat-3 ta' Novembru 2021 tiddikjara illi mhux qed jiġi kontestat illi l-imputat u Anne Galea huma miżżewġin u ilhom miżżewġin diversi snin;

Semgħet lid-difiża fis-seduta tat-8 ta' Frar 2022 teżenta lill-Prosekuzzjoni milli tressaq ix-xhieda dwar il-volontarjeta' tal-istqarrija rilaxxata mill-imputat;

Semgħet lid-difza tiddikjara li ma tikkontestax illi fix-xhieda tagħha Anne Galea meta għamlet referenza għal żewġha 'Frankie', kienet qed tirriferi għall-imputat odjern

Semgħet lid-difiza taqbel illi l-lehen li jinsema' fir-recordings fuq USB Dok. JM1 u fuq CD Dok. EH3, huwa lehen Anne Galea.

Semgħet ix-xhieda kollha;

Rat il-provi u d-dokumenti kollha akkwiziti fl-atti;

Rat l-atti kollha;

Semgħet it-trattazzjoni orali tal-Prosekuzzjoni u tad-difiza;

Rat illi l-kawża kienet imħollija għal-lum għas-sentenza;

Ikkunsidrat;

Illi l-akkużi nibtu minn rapport anonimu li kien sar lill-Pulizija fil-25 ta' Frar tas-sena 2021<sup>1</sup>, dwar possibbli abbuż u vjolenza domestika li kien qed isehh fid-dar matrimonjali tal-imputat, Francis Galea, u martu Anne Galea. Mill-investigazzjonijiet li saru fuq dan ir-rapport, fejn ġew mitkellma numru ta' ġirien tal-koppja, irriżulta li kien ikun hemm storbu ta' għajjat ta' ġlied u twerżiq ta' uġiġh ġej mid-dar tal-koppja u ġie rapportat illi l-kundizzjoni fiżika tal-mara kienet iddeterjorat b'mod evidenti, ma setgħetx timxi sew jew titla' t-taraġ wara li għamlet operazzjoni fl-għadma tal-hip, u ma baqgħetx toħroġ mid-dar. Ukoll, ġie rapportat illi r-raġel tagħha kien iħalliha waħedha ta' sikwit u ġieli għal ġurnata shiħa, u kien anke keçça lill-helper li kienet tmur tgħinhom bit-tindif u tisjir.

---

<sup>1</sup> Rapport tal-okkorrenza GHQ/GBDV/211/2021, paġna 10 *et sequitur* tal-atti tal-kompilazzjoni.

Fis-27 ta' Lulju 2021 sar rapport ieħor minn Emidio Vella<sup>2</sup> ġħaliex kien ra li zitu, Anne Galea, kellha bżonn l-ġħajnuna minħabba l-kundizzjoni fiżika magħdura tagħha u ġħaliex kienet qed tiġi allegatament imsawta minn żewġha. Il-Pulizija rrikorrew fid-dar tal-koppja Galea ġewwa l-Mosta u billi Anne Galea dehret li ma felhitx timxi, kienet magħluba u kellha wkoll marki ta' tbenġil fuq wiċċha, kien ġie msejjaħ fuq il-post it-tabib Dr Raymond Grixti li wara li eżaminaha, ordna li tittieħed l-Isptar. Jirrizulta li Anne Galea baqġhet tinżamm l-Isptar ġħal diversi ġimġhat u in segwitu ġiet trasferita ġewwa St. Elizabeth Home u sussegwentement, Casa Arkati, fejn eventwalment mietet fil-mori tal-proċeduri mingħajr qatt ma reġġhet marret tġħix ma' żewġha<sup>3</sup>.

Illi l-imputat qed jiġi mixli bir-reat taħt l-artikolu 257A tal-Kodiċi Kriminali, li huwa wieħed mir-reati li jikkriminalizzaw l-abbuż fuq persuni anzjani u persuni dipendenti, kif ukoll ir-reat taħt l-artikolu 251(1) tal-Kodiċi Kriminali, komunement magħruf bħala r-reat ta' maltrattament, entrambi allegatament kommessi fil-konfront ta' martu Anne (Anna) Galea li fiż-żmien tar-reati, kellha ħamsa u tmenin sena<sup>4</sup>.

Il-Qorti tqis illi sabiex isir sħarriġ kif imiss dwar il-ħtija o meno tal-imputat ġħaż-żewġ reati, jinħtieġ li jiġi eżaminat bir-reqqa l-provi proċesswali u ġħalhekk sejjer jinsilet is-sostanza tax-xhieda rilevanti biex abbaži tagħha jiġi stabbilit jekk jikkonkorru l-elementi kollha taż-żewġ reati addebitati lill-imputat.

**Paul Pace** xehed illi darba minnhom, ġħall-ħabta ta' Lulju 2021, kien ċempel lil zitu, Anne Galea biex jara kif inhi, u nsemġhet "*daqsxejn down u weak ħafna*" u ġħalhekk l-ġħada mar iħabbtilha d-dar, fejn fetaħ iz-ziju tar-rispett, Frank Galea, iżda ġħalkemm qallu li kien ġie biex jara jekk iz-zija kellhiex bżonn xi ħaġa, minn wara l-bieb imbexxaq qallu m'hemmx ġħalfejn ġħaliex ma kellha bżonn xejn u kienet qieġħda tistrieħ. Fil-fatt ma kienx daħal fid-dar tagħhom ġħaliex Frank Galea deher li ma kienx ħa pjaċir li huwa jitla' jara liz-zija, u iktar tard fl-istess ġurnata ċempel lil oħtu

---

<sup>2</sup> NPS 9/T/2291/2021.

<sup>3</sup> Ara nota tal-imputat, ipprezentat fid-19 ta' Settembru 2023.

<sup>4</sup> Ara estratt miċ-ċertifikat tat-twelid tagħha, Dok. EH2, paġna 192 tal-atti tal-kompilazzjoni.

Miriam Aquilina biex jgħidilha b'dan kollu. Meta mar jara lil zitu hekk kif dahlet l-Isptar, bdiet tgħidlu, fil-prezenza tal-*carer* u minn jeddha, illi żewġha kien isawwatha u jaħqarha u li ħadielha l-flus u kien irrikordja dan id-diskors tagħha<sup>5</sup>.

**Miriam Aquilina** xehdet illi f'Lulju 2021 kien ċemplilha ħuha Paul Pace biex tmur ittawwal lil zithom Anne Galea, għaliex żewġha ma kienx hallih jidhol f'darhom meta mar biex jaraha u kien qallu li rieqda. L-għada għall-ħabta tad-8:45a.m. hija marret għandhom u fetħilha Frankie u qalilha li z-zija Annie kienet rieqda. Minkejja dan, hi insistiet li tidhol tara liz-zija u qabdet u dahlet u telgħet fuq. Sabet lil zijitha fis-sodda u dak il-ħin, meta rat l-istat li kienet fiha, qabdet tibki għaliex "*kienet f'estremita*" u "*gravi*". Kienet ferm irqaq minn meta kienet ratha l-aħħar, xi tliet ġimgħat qabel, "*għadam kollha kienet*" u kienet mitluqa tant illi ma felhitx tqum mis-sodda. Fil-fatt meta zita qaltilha hi stess li kienet muġuġha u bil-ġuħ, rat illi l-fridge tagħhom kien kompletament vojta u ma kellhom ebda ikel fid-dar. Dak il-ħin lill-imputat qaltlu biex iċempel għal tabib minħabba l-estremita' li fiha kienet tinsab zitha u kien ċempel lil Dr Chetcuti Caruana, it-tabib tal-familja tagħhom ilkoll, u kkonferma li kien ser imur jittawwilha. Lill-imputat qaltlu wkoll li kellhom bżonn l-għajnuna anke fejn jidhol l-ikel u offriet li tapplikalhom għas-servizz ta' ikliet b'xejn.

L-għada fil-ġhodu, kien ċemplilha Frank Galea u qalilha li ma kienx hemm bżonn li terġa' tgħaddi għaliex it-tabib kien ġej fit-3.30 p.m. iżda hi insistiet li tmur xorta waħda għaliex kienet xtratilhom xi affarijiet bil-flus li kien taha l-istess Frank Galea, u marret għandhom. It-tabib kien mar jara liz-zija fil-ġhodu meta kienet għandhom, u mhux fit-3.30 p.m. kif kien qalilha l-imputat. Quddiemha, it-tabib kien staqsa liz-zija għaliex ma kienetx qiegħda tiekol u kif ġiet it-tbenġila li kellha fuq għajnejha iżda hi baqgħet ma wegħbitux, dawret id-diskors u ma tkellmet xejn ħlief li meta t-tabib qalilha li jekk ma tiekolx u ma tieħux il-vitamini, tista' tispicċa l-Isptar, qalet li ma tridx tmur l-Isptar. Kif telaq it-tabib, l-imputat qalilha li kien mgħaġġel u kellu jitlaq u meta offrietli li tixtri l-vitamini hi stess, irrifjuta u qalilha li ser jixtrihom hu.

---

<sup>5</sup> CD Dok. EH3.

Miriam Aquilina xehdet ukoll li kienet rat marka oħra fuq wiċċ iz-zija anke f'okkażjoni preċedenti iżda meta staqsietha dwarha, iz-zija kienet qaltilha li kienet waqgħet meta marret timla fl-ixxun tal-ħġieg bl-ilma, u innegat li kien laqatha xi hadd.

Xehdet illi qabel, kienet tmur iżżur lil zitha Anne Galea darba fil-ġimgħa. Iddeskrivietha bħala mara li kienet thobb iżżomm ruħha iżda fl-aħħar żmien bdiet tbat iħafna b'saqajha u ma kienetx qiegħda toħroġ u kienet waqfet toħroġ biex tagħmel ix-xirjiet madwar sena u nofs qabel iddaħħlet l-isptar. Xehdet ukoll li kienet marret biex tara liz-zija xi tliet ġimgħat qabel kien kellimha l-kuġin Paul Pace dwar il-kundizzjoni tagħha, fejn l-ghada kienet ċemplitilha l-helper u qaltilha li z-zija kien telgħelha rash fuq daharha u kienet qed tħokk iħafna u qaltilha biex ma tersaqx 'l hemm ma jmurx ikun ħruq ta' Sant'Antnin. Għalhekk, hija kienet ċemplet lil Frank Galea u qaltu biex jibgħat għal tabib.

**Theresa Debono** xehdet<sup>6</sup> illi kienet marret flimkien mal-kuġina Miriam Aquilina fir-residenza ta' zithom, Annie Galea, u dan wara li rat li ma kienetx marret għall-funeral ta' oħtha ftit granet qabel. Kienet ilha ma tara lil zitha madwar tliet snin. Kien fethilhom l-imputat u kif telgħet it-taraġ, hadet qatgħa bil-kundizzjoni li kienet tinsab fiha z-zija, tant li haditilha ritratt dak il-ħin bil-mobile phone (Dok. TD2). Meta l-imputat qalilha li kien jixtrilha l-ikel mingħand il-Premier tal-pastizzi, hi qaltu li dak mhux ikel tajjeb u li z-zija kellha bżonn tiekol ikel sustanzjuż. Xehdet illi bilkemm setgħet tisma' lehen iz-zija għaliex ma kienetx qed titkellem normali. Xehdet illi kienet xammet riħa ta' awrina. Offriet li ssajrilhom ftit brodu taċ-ċanga iżda l-imputat irrifjuta, għalkemm kien aċċetta li tapplikalu għall-ghajnuna biex jiġi xi hadd jgħin liz-zija tinħasel. Madankollu, meta ċemplitu iktar tard biex tgħdilu li z-zija kellha bżonn l-ghajnuna u kellha tittiehed l-Isptar, l-imputat qalilha li Anne ma tridx tmur l-Isptar. Qalet ukoll li kienet irrikordjat dik it-telefonata li għamlet lil Frank Galea għaliex deher li kien bidel il-fehma u ma ridhiex iġġib in-nies biex jgħinuh jieħu ħsieb lil martu. Qalilha fit-telefonata li ma ried lil hadd ġo daru u qalilha biex ma ġġiegħlux

---

<sup>6</sup> Xhieda tat-18 ta' Awwissu 2021.

jagħmel storja. Dakinhar stess il-kuġin tagħha Emidio Vella kien ċempel lill-Pulizija minħabba l-kundizzjoni taz-zija u l-Pulizija kienu marru fid-dar tagħha.

**PS 2224 Suzanne Mifsud**, li ħadet ir-rapport ta' Emidio Vella fis-27 ta' Lulju 2021 u marret fuq il-post biex tinvestiga l-allegazzjonijiet, xehdet illi hija sabet lil Anne Galea fuq il-bejt, ma setgħetx timxi mingħajr bastun, kellha nuqqas ta' smiġħ iżda setgħet tikkomunika tajjeb. Meta staqsietha kif inhi, Anne Galea wegħbitha li tinsab tajba. Meta rat li kellha t-tbenġil wiċċha u staqsietha x'kienu, qaltilha li għalhekk minħabba xi krema li tuża fuq wiċċha u ċaħdet li r-raġel tagħha kien jerfa' idejh fuqha. Fil-fatt, bdiet tgħajjat lir-raġel tagħha biex jiġi hdejha. Qaltilha wkoll li tiekol il-pizza, pastizzi u pasti roża tal-coconut. Anne Galea rrifjutat li tmur iċ-Ċentru tas-Saħħa tal-Mosta akkumpanjata mill-Pulizija biex tiġi invistata minn tabib u għalhekk, ix-xhud talbet hi stess għall-assistenza ta' tabib għaliex Anne Galea dehret niexfa ħafna. Dak il-ħin l-imputat sajrilha pizza li kien ħareġ minn għol-freezer.

Xehdet ukoll li waqt li kienu qed jistennew it-tabib fid-dar ta' Anne Galea, għet fuq il-post in-neputija tagħha Terry Debono li semmgħetilha *recording* fuq il-mobile phone tagħha ta' telefonata li kienet għamlet lill-imputat iktar qabel, fejn semgħetu jgħid li martu kienet sejra tirrifjuta tmur l-isptar u qalilha wkoll il-kliem "*tagħmilli xi waħda u gġiegħlني nagħmel xi storja umbagħad, jien naf x'paċenzja qed nieħu biha*"<sup>7</sup>. Imbagħad għet t-tabib Dr. Raymond Grixti biex jeżamina lil Anne Galea u ordna li tittiehed l-Isptar permezz ta' ambulanza. Dwar dan kollu hejjiet rapport (Dok. SM1)<sup>8</sup>

**Dr. Raymond Grixti** xehed illi kien għet mitlub mill-Pulizija biex jeżamina lil Anne Galea go darha f'Lulju 2021. Kif ra lill-pazzjenta fir-residenza tagħha, mill-ewwel intebaħ li kien hemm xi ħaġa serja għaliex kienet *dehydrated* u kienet ukoll għadma u għilda "*wasted ħafna, jiġifieri l-muskoli tagħha kienu wasted, bil-kemm kellha saħħa titkellem*". Meta eżaminaha, ikkostata li qalbha kienet qed tħabbat b'mod fragili ħafna tant illi l-polz bilkemm seta' jinħass, u kellha pressjoni baxxa ħafna. Innota wkoll xi tbenġil f'wiċċha u kien imħasseb ħafna fuq il-kundizzjoni tas-saħħa tal-pazzjenta

<sup>7</sup> PS 2007 Theresa Farrugia xehdet ukoll li semgħet dan ir-recording u semgħet l-istess kliem.m

<sup>8</sup> NPS 9/T/2291/2021.



għaliex kienet marida serjament u kien evidenti li kellha bżonn tidhol l-isptar b'emergenza. Xehed ukoll li dak il-ħin inqala' argoment bejn il-pazzjenta u żewġha għaliex kienet indikatlu li riedet tilbes dentatura oħra minflok dik li kellha dak il-ħin, iżda żewġha beda jirrabja magħha minħabba din id-dentatura. Meta ra li l-argoment kien ser jeskala, huwa qal lill-pazzjenta biex tibqa' bid-dentatura li kellha dak il-ħin.

Dr. Raymond Grixti ikkonferma illi fl-esperjenza tiegħu bħala tabib, biex persuna tispièca fil-qagħda li kienet fiha Anne Galea, tkun waslet fl-aħħar għaliex kienet wisq magħluba u xotta u l-qagħda kienet waħda serja ħafna.

**Dr. Matthew Vella**, it-tabib li kien eżamina lil Anne Galea fit-28 ta' Lulju 2021 fid-Dipartiment tal-Emergenza tal-Isptar Mater Dei, xehed illi kienet *dehydrated* u *malnourished* u dan gie konfermat mir-rizultat tat-test tad-demem tal-kliewi. Xehed ukoll: "... *dehret unkempt, kellha poor hygiene ... medically kellha bżonn tidhol l-isptar għax kellha bżonn drip peress li kienet dehydrated u kellna naraw li qieghda tiekol biżżejjed għaliex dehret malnourished.*" Xehed ukoll li meta tkellem mal-pazzjenta, kienet qaltlu li r-raġel tagħha kien jigbdilha xagħarha, jagħtiha d-daqqiet, jirrabja ħafna u ma tafx għalfejn, u kien remhielha wkoll id-dentatura u hearing aids.

**PS 2007 Theresa Farrugia** xehdet illi meta marret tkellem lil Anne Galea l-Isptar Mater Dei fid-29 ta' Lulju 2021<sup>9</sup>, l-istess Anne Galea qaltilha li fil-presenza tal-infermiera illi kienet tqatta' ħafna ħin waħedha d-dar għaliex żewġha kien johrog ħafna matul il-ġurnata. Qaltilha wkoll li lil żewġha tħobbu ħafna u li kien isajrilha l-għaġin u meta kien jgħidilha biex tmur torqod anke filgħodu, kienet tobdih. Mistoqsija fuq it-tbengil evidenti li kellha f'wicċha, Anne Galea qaltilha li garrbithom meta waqgħet fid-dar tagħha meta kienet waħedha, iżda qalet ukoll illi żewġha kien qieghed hemmhekk u għinha biex tqum.

**Martine Cauchi**, haddiema soċjali li kienet evalwat il-każ ta' Anne Galea meta ddaħħlet l-Isptar Mater Dei, xehdet illi Anne Galea kienet emozzjonata ħafna waqt il-

---

<sup>9</sup> Ara rapport NPS GHQ/GBDV/989/2021.

laqgħa li kellha magħha u bdiet issir ansjuża. Qaltilhom li kienet daħlet l-Isptar għaliex kienet għolbot wara li għamlet tliet xhur ma tiekol – fatt li ġie affermat mit-tobba li investawha fis-27 ta' Lulju 2021- u dan għaliex kienet qed tħoss ħafna dwejjaq minħabba r-raġel tagħha u kienet ilha sena maqfula fid-dar – fatt li wkoll ġie korroborat indipendentement mix-xhieda tal-qraba ta' l-istess Anne Galea. Xehdet illi Anne Galea rrakkontatilha wkoll kif l-attitudni ta' żewġha kien inbidel fl-aħħar sena u beda jsir nervuż kif ukoll fiżikament aggressiv fil-konfront tagħha, filwaqt li fl-aħħar tliet xhur l-attitudni tiegħu iddeterjorat tant illi ma riditx tibqa' tiekol. Esprimiet ix-xewqa li ma tmurx lura d-dar ma' żewġha.

**Josephine Mallia** xehdet illi meta marret tara lil zijitha Anne Galea meta daħlet l-Isptar f'Awwissu 2021, bdiet tgħidilha li kienet tiġi maltrattata u maħqura minn żewġha, l-imputat, u hi ħassitha ħażin fiżikament b'dak li bdiet tgħidilha zijitha. Għalhekk meta reġgħet marret taraha, fl-4 ta' Awwissu 2021, u zijitha bdiet tgħid l-istess kliem, iddeċidiet li tirrikorjdaha bil-mobile phone.

Il-Qorti semgħet dawn ir-recordings li ġew esebiti minn Josephine Mallia, u semgħet lehen ta' mara anzjana – li d-difiza qablet espressament li huwa lehen Anne Galea – tgħid, b'riferenza għal “Frankie”, li “*jaqbez jagħti*” għalkemm ma tkunx kellmitu u ma tkun għamlet xejn. Anne Galea tinsema' tgħid ukoll li għalkemm dan l-aġir kien ilu għaddej, qatt ma tkellmet u ma riditx tgħid lin-neputijiet għaliex itiha “*xebgħa*”. Qalet ukoll li anke jekk kienet tkun kwieta, kien jaqbadha minn xagħarha u kienet tibda twerżaq u ġieli taha daqqiet fuq wiċċha għaliex isir nervuż. Ħadilha wkoll il-flus li kienet iġġemma' u darba kienet qiegħda fejn it-taraġ u taha daqqa ġo dahara u weggagħha sew. Qalet li l-ġirien kienu semgħuha tgħid ‘ajma’. L-istess persuna nsemgħet tgħid ukoll fir-recording illi m'għandhiex telefon u t-telefon fuq il-komodina hu biss kien jirrispondih, u li dejjem kienet tkun waħedha għaliex hu joħroġ u jagħmel ebda' sigħat jew ħamsa u jħalliha waħedha. Meta kienet issajjar, hu ma kienx jiġi u kienet toqgħod tistennih u meta jidhol id-dar jitlaq jiġri għal ġos-sodda.

**Doris Tanti**, il-persuna li kienet tgħin lill-imputat u lil martu fid-dar, xehdet illi xogħolha kien li tmur tixtrilhom, issajrilhom u tagħmel xi faċendi ħfief fid-dar

tagħhom u kienet ilha sena taħdem magħhom, darbtejn fil-gimgha għal siegħa u nofs jew ftit iktar kull darba. Iddeskriviet il-kmamar fid-dar bħala “*mhux li tgħid mahmuġin hafna li tiddejjaq*” u kkonfermat ukoll li Anne Galea, għalkemm ma kienetx ikkonfinata għal ġos-sodda, kienet tbat i biex timxi u ma kienetx tinzel it-taraġ. Madankollu, xehdet illi kienet iżzomm ruħha tajjeb, billi tbiddel il-ħwejjeġ ta’ spiss u għalhekk kien ikollha taħsel hafna ħwejjeġ u kienet ukoll tiddiletta tagħmel il-makeup u xagħarha. L-aħħar darbtejn li ratha Anne Galea kienet fis-sodda u qaltilha li kienet għajjiena, imdejqa u mgħaxxa.

**Dr. Paul Chetcuti Caruana** xehed illi ilu iktar minn ħamsin sena it-tabib tal-familja ta’ Anne Galea u żewġha u l-aħħar li rahom kien sena jew sena u tliet xhur qabel. Qal li Anne Galea kienet bdiet tbat i bid-demenzja iżda xorta waħda kien jista’ jirraguna magħha. Il-kundizzjoni fiżika tagħha ma kienetx ħażin għall-eta’ li kellha u jista’ jkun li kellha trombozi f’saqajha iżda b’mod ġenerali kienet b’saħħitha. Meta kien imur id-dar tagħhom biex jinvistahom, daqqa kienet iċċempillu Anne Galea u daqqa r-raġel tagħha u d-dar dejjem kienet tkun nadifa u miżmuma tajjeb<sup>10</sup> għalkemm kien isib lil Anne Galea l-iktar bil-qiegħda fil-kamra tas-sodda u kien jiftaħlu żewġha.

**Anne Galea**, l-allegat vittma tar-reati u mart l-imputat, kienet laħqet xehdet quddiem il-Qorti fis-16 ta’ Marzu 2022, bil-proċedura taħt l-artikolu 647A tal-Kodiċi Kriminali, minn ġewwa Casa Arkati fejn kienet qed tirisjedi dak iż-żmien.

Illi l-espert psikjatriku Dr. Joseph Cassar kien ġie inkarigat speċifikament, b’estensjoni tal-inkarigu oriġinali lilu mogħti, biex jevalwa l-istat konjittiv ta’ Anne Galea fis-16 ta’ Marzu 2022 u jiċċertifika jekk kienetx fi stat tajjeb mentalment biex tixhed. Mill-eżami li kkonduċa, l-espert ikkostata li Anne Galea kienet konjittivament fi stat tajjeb, u d-diskors tagħha kien koerenti, filwaqt li l-proċess kien dirett għall-ghan tiegħu. Ma wrietx problemi ta’ perċezzjoni jew sinjali ta’ paranoia jew sintomi ta’ dipressjoni. Barra minn hekk, kienet orjentata għal hin, għal post u għaliha nnifisha, għad illi mhux orjentata għad-data, u “*tifhem dak li żewġha Francis Galea*

---

<sup>10</sup> “*Ma kienx hemm ħmieġ jiġifieri tidħol f’dar u tgħid ‘Ommi ma’*”.

*huwa akkużat bih u qieghda fi stat konjittiv li tista' taghti x-xhieda*". Fil-fatt, l-espert ikkonkluda li Anne Galea kienet tjebet sew mill-aħħar eżami li kien ikkonduċa, u l-koncentrazzjoni u l-memorja tagħha kienu tajbin għall-eta' tagħha, grazzi wkoll għall-fatt li kienet qed tieġu l-medicini tagħha u kienet qieghda ssib lil min jieġu ħsiebha.

**Anne Galea** xehdet illi kienet ilha erbgħin sena miżżewġa lill-imputat. Xehdet illi minn mindu żewġha u n-neputi tagħha Mario Vella, li qabel kienu jmorru tajjeb u kienu joħorġu flimkien, kienu ġġieldu, żewġha kien beda jkun bin-nervi għaliex Mario ma kienx qed ikellmu iktar, u lilha ma riedx jaf biha iktar. Kien jirrabja magħha, jaqbadha minn xagħarha, iwegġgagħha, iwaqqagħha fl-art u jsawwatha (*"kien iġebbidli kemm jiflah xagħari u jwegġgagħni u jwaqqagħni fl-art"*) u dan meta kienet tkun kwieta u ma tkun għamlitlu xejn. Qatt ma qalet lil hadd minn tal-familja b'dak li kien qed jagħmlilha żewġha iżda taf illi l-ġirien kienu jinkwetaw għaliha. Għamlet madwar sentejn ma toħroġx mid-dar għaliex ma kienetx ferħana, peress li żewġha kien jgħidilha kliem li jwegġgħuha, u kien ikollha ħafna dwejjaq. Saħqet illi qabel żewġha bidel l-attitudni tiegħu lejha, kienet tħobb tilbes u kienet dejjem tkun pulita. Għalkemm fl-aħħar sentejn żewġha kien jieġu ħsieb ix-xiri u kien jiġi d-dar biex isajjar, eventwalment ma baqax jagħmel dan u beda jhalliha ħafna waħedha d-dar. Kien imur jiekol f'nofsinhar ġo ħanut San Pawl il-Baħar u d-dar kien jiġi fil-ħdax u nofs ta' filgħaxija.

Fix-xhieda tagħha, Anne Galea saħqet illi illum tinsab ħafna aħjar milli kienet u ma kienetx bi ħsiebha titlaq minn Casa Arkati għaliex hemmhekk kulhadd jirrispettaha ħafna. Xehdet ukoll illi biex marret l-Isptar, żewġha kien taha daqqa kbira f'daharha u wegġgagħha. Ilmentat li żewġha kien ġabha fi stat ħażin u kien jaf b'dan u kien jaf li ma kienetx f'pożizzjoni li tmur għall-funeral ta' oħtha,

**L-imputat, Frank Galea**, waqt li kien qed jiġi interrogat mill-Pulzija fl-1 ta' Awwissu 2021, irrilaxxa stqarrija fejn qal illi r-relazzjoni tiegħu ma' martu Anne Galea hija tajba ħafna, jirrispettaw lil xulxin u qatt ma naqsilha f'xejn. Jaqbel li t-tabib ordna li martu tinbagħat l-Isptar biex tingħata l-kura għaliex kienet għolbot, iżda insista li kienet ilha tinxtorob għaliex kienet tgħidli li ma kienx ikollha aptit tiekol. Għalkemm kien

jibgħat għat-tabib Dr. Paul Chetcuti Caruana, kien jgħidlu li ma seta' jagħmel xejn dak iż-żmien. Jaqbel ukoll li martu kienet fi stat hażin meta t-tabib Grixti ordna li tittiehed l-Isptar, u mistoqsi x'kien għamel biex jipprevjeni li tispicča f'dak l-istat, qal *“Xi stajt nagħmel, għidtilhom biex jiġu jehduha l-Isptar ha jaraw, mela jien nifhem, x'ridt nagħmlilha jien?”*

Qal ukoll li jaf li martu kienet tieġu xi kalmanti, pirmla waħda kuljum, iżda kienet qatgħethom xi erba' xhur qabel. Ċaħad li kien hu li qatagħhomlha u stqarr li minkejja li kien jaf li martu ma baqgħetx tieġu l-pirmla u minkejja wkoll li t-tabib Dr. Chetcuti Caruana qallu biex jisfurzaha teħodhom, stqarr: *“M'għamilt xejn, jien ma tajtx kaz imbagħad jekk ma riditx teħodhom noqgħod nisfurzaha biex tarmihomli fit-toilet?”* Stqarr ukoll li kien jaf li martu ma kienetx qed tixrob ilma u ma kienetx tiekol ħafna għalkemm huwa kien jixtrilha l-ikel li kienet tgħidlu biex jixtrilha, bħal pasti, kejkijiet, ċikkulati, pizza u timpana, affarijiet li jista' jixtrihom lesti.

L-imputat fl-istqarrija tiegħu, innega l-allegazzjonijiet li għamlet martu lil Dr. Matthew Vella fl-Isptar, ċioe' li huwa kien itiha bil-ponn, bis-sieq, ikaxkarha minn xagħarha u kissrilha l-hearing aid, u sejhilhom *“gideb”* u sostna li l-hearing aids kien xtrahulha hu stess, iżda meta kien qed jaħsilhomlha għaliex kienet waqqgħethom mal-art, żelqulu minn idu, waqgħu fit-toilet u fflaxxjahom. Ma kienx xtralha hearing aid ieħor minkejja li dawn intilfu xi erba' xhur qabel martu idaħħlet l-Isptar, u stqarr li forsi ma kienx ta daqshekk kas u sostna wkoll li d-dentatura li marret l-Isptar biha ma tigiħix tajjeb għaliex it-tajba wkoll kienet waqgħet fit-toilet. Ċaħad li kien ifflaxxjalha d-dentatura fit-toilet u jekk għamel hekk, għamlu bi żball.

L-imputat stqarr ukoll li meta ġie arrestat, waqt li martu kienet ittieħdet l-Isptar, kien il-Casino fejn mar biex jieħu drink u kellu elf Euro f'kontanti fuqu, għalkemm insista li l-flus zammhom fuqu biex ma jinsterqux minn ġo daru.

Qal ukoll li l-aħħar li kien ħariġha minn ġod-dar lil martu kien xahar jew xahar u nofs qabel, meta marru bil-karozza x-Xemxija u qagħdu fil-karozza. Ma ħadhiex il-funeral

ta' oħtha għaliex ma tiflaħx timxi: “*Min jaraha dieħla fil-knsija qiesha nemla lanqas ħaqq taraha timxi hekk ... mela dik tista' timxi wara l-funeral?*”

Stqarr li ġieli f'nofsinhar kien joħroġ jiekol barra f'xi ħanut il-Mosta għaliex martu ma kienetx fi stat li ssajjar, u kien jgħajjat magħha għaliex ma tkunx trid tiekol: “*kienet iġġenninni*”.

Ikkunsidrat;

L-artikolu 257A tal-Kodiċi Kriminali, li ġie addebitat lill-imputat fl-ewwel imputazzjoni, jikkriminalizza l-egħmil ta' persuna li tkun taf jew ikun imissha tkun taf li persuna hi anzjana jew adult dipendenti u li, taħt ċirkostanzi jew kondizzjonijiet li x'aktarx jikkawżaw offiża gravi fuq il-persuna jew mewt, xjentement iġġiegħel jew tippermetti li xi persuna anzjana jew adult dipendenti jsofru, jew iġġib fuq dawk il-persuni uġiġh fiżiku jew tbatija mentali mhux ġustifikabbli. Jikkriminalizza wkoll l-egħmil ta' persuna li waqt li jkollha l-kura u l-kustodja ta' persuna anzjana jew adult dipendenti, xjentement iġġiegħel jew tippermetti li l-persuna jew is-saħħa tal-persuna anzjana jew adult dipendenti ssirilhom ħsara, jew xjentement iġġiegħel jew tippermetti li l-persuna anzjana jew l-adult dipendenti jitqiegħdu f'sitwazzjoni li l-persuna jew is-saħħa tagħhom tkun fil-periklu.

Hu evidenti li din id-dispożizzjoni legali tinkorpora fih żewġ aspetti tar-reat.

Għall-fini tal-ewwel aspekt tar-reat, l-elementi kostituttivi huma (i) persuna anzjana jew dipendenti bħala s-soġġett passiv (ii) ix-xjenza da parti ta' persuna li s-soġġett passiv tar-reat hu persuna anzjana jew adult dipendenti, (iii) att ta' kommissjoni jew omissjoni (iv) li jikkawżaw sofferenza, tbatija fiżika jew mentali mhux ġustifikabbli taħt ċirkostanzi li x'aktarx jikkawżaw offiża gravi fuq il-persuna jew mewt, u (v) ix-xjenza fl-aġent li l-effetti li dak l-att ta' kommissjoni jew omissjoni huma s-sofferenza jew tbatija fiżika jew mentali tal-vittma.

Il-bixra l-oħra tar-reat taħt l-artikolu 257A tal-Kodiċi Kriminali hija kostitwita mis-segwenti elementi essenzjali: (i) persuna anzjana jew adult dipendenti bħala s-soġġett passiv, (ii) persuna li jkollha speċifikatament il-kura u l-kustodja tal-persuna anzjana jew adult dipendenti u jmissha tkun taf li l-persuna hi anzjana jew adult dipendenti, (iii) att ta' kommissjoni jew omissjoni (iv) li jagħmel ħsara lill-vittma jew jqiegħduha f'sitwazzjoni li l-persuna jew is-saħħa tagħha tkun fil-periklu u (v) ix-xjenza fl-aġent li dak l-att jikkaguna dik il-ħsara.

Is-subartikolu (2) tal-artikolu 257A jiddisponi illi persuna tkun qiegħda gġib ruħha b'mod dubjuż imissha tkun taf li persuna tkun persuna anzjana jew adult dipendenti jekk fil-qjies ta' persuna raġonevoli li jkollha l-istess informazzjoni din kienet kieku taħseb li dik il-persuna hi persuna anzjana jew adult dipendenti.

Biex tinstab htija għar-reat taħt l-artikolu 257A tal-Kap. 9, jeħtieġ li jigi ppruvat li s-soġġett tar-reat kontemplat taħt dan l-artikolu tal-liġi huwa persuna li hija anzjana jew adult dipendenti. L-artikolu 257F(4) tal-Kap. 9 jiddefinixxi "*persuna anzjana*", għall-fini *inter alia* tar-reat taħt l-artikolu 257C, bħala persuna li għalqet l-età ta' sittin sena, filwaqt li skont l-artikolu 257F(4) tal-Kap. 9, "*adult dipendenti*" huwa definit bħala persuna tal-età li tkun tbatu minn marda tal-ġisem jew tal-moħħ fi grad li minħabba fiha l-kapaċità tagħha li twettaq attivitajiet normali jew li tiproteġi d-drittijiet tagħha jkunu ristretti, inklużi, iżda mhux limitati għal, persuni li jkollhom diżabilitajiet fl-iżvilupp tagħhom jew li l-kapaċitajiet fiżiċi u mentali tagħhom ikunu naqsu minħabba fl-età. Jinkludi wkoll kull persuna li tkun dahlet bħala pazjent residenti fi faċilità tas-saħħa li topera għal erbgħa u għoxrin siegħa kuljum, jew tkun residenti f'istituzzjoni, jew dahlet f'istituzzjoni li toffri xi forma ta' kura medika jew psikoloġika.

Hu evidenti anke mid-Dibattiti Parlamentari dwar l-abbozz tal-liġi li emenda l-Kodiċi Kriminali permezz tal-Att XXI.2014<sup>11</sup>, illi dan ir-reat huwa maħsub għall-protezzjoni tal-persuna anzjana jew adult dipendenti minn abbuż da parti tal-persuni li jiddependu minnhom u persuni li jittrattaw ma' dawn il-persuni vulnerabbli u jkollhom il-kura u

---

<sup>11</sup> ATT biex jemenda l-Kodiċi Kriminali, Kap. 9, u biex jipprovdigħal affarijiet oħra li huma anċillari jew konsegwenzjali għal dan.

kustodja tagħhom, cioè' fejn teżisti bejn is-sogġett attiv u s-sogġett passiv tar-reat, “*a duty of care.*”<sup>12</sup>

Fid-Dibattiti Parlamentari relattivi, intqal hekk:-

“... *Jekk inti persuna li kont taf jew missek kont taf li qed tittratta ma' persuna anzjana, hemm kondizzjonijiet li jistgħu jiġu meqjusa bhala offiża gravi, u min se jkun qed jikkomettihom issa ser jitqies li għamel reat li huwa punibbli b'ċerti gradi għoljin ta' piena. .... Il-WHO tgħidlek li: “**Elderly abuse is a single or repeated act or lack of appropriate action occurring within any relationship where there is an expectation of trust, which causes harm or distress to an older person**”. Din il-liġi li għandna quddiemna tiegħu proprju dan l-ispunt biex meta inti jkollok persuna li suppost qiegħda tiproteġi, tagħti l-kura u għandha l-kustodja ta' persuna anzjana jew adult dipendenti, issa hemm sett ta' liġijiet ad hoc biex dawn il-persuni vulnerabbli jkunu aktar protetti. ...” (enfasi tal-Qorti)*

Ukoll:

“... *Ħafna drabi l-vittmi jkunu jiddependu direttament fuq in-nies li suppost jieħdu ħsiebhom imma minflok, jabbużawhom..... F'subartikolu 257A(1) qed nipprovaw inwessgħu l-mod ta' kif nistgħu niproteġu persuna anzjana jew inkella adult indipendenti minn kull abbuż li jista' jsofri. Hawnhekk il-konċett huwa li kemm jista' jkun inkopru diversi ċirkostanzi li jistgħu jinqalgħu fil-kura tal-anzjani u tal-persuni dipendenti u qed nitfgħu ċertu piż ukoll fuq min għandu l-kura tal-anzjani.”*

Il-Qorti tqis li l-abbuż li kellu f'moħħu l-legislatur jrid ikun innissel mhux minn azzjoni jew ommissjoni iżolata jew b'effett istantanju, iżda minn imġieba ripetuta jew sistematika li, ikkunsidrat l-istat vulnerabbli jew dipendenti tal-vittma, tikkolmina f'sofferenza jew uġiġh fiżika jew mentali jew tikkaguna ħsara lill-vittma jew tipperikola s-saħħa tagħha. Hekk per eżempju, nuqqas ta' attenzjoni, kura medika, ikel

---

<sup>12</sup> 7 Il-Pulizija v. Dragana Mijalkovic, Qorti tal-Appell Kriminali, deciża 17.9.2019.



jew xorb jew igene, cioè' agir li min-natura tiegħu jrid ikun wiehed persistenti biex jilhaq il-qofol ta' sofferenza jew ugiġh fiżiku jew mentali mhux ġustifikabbli jew jipperikola s-saħħa. Fil-fehma tal-Qorti, sofferenza u ugiġh huma riskontrabbli fi stat ta' fatt li jmur lil hinn minn sempliċi wegġha jew tbatija istantanja (anke jekk b'effetti fiżiċi li jipperduraw), fejn it-tbatija trid tkun innissla minn agir, anke ta' natura ommissiva, li huwa sistematiku u li l-aġent jaf li ser iġib sofferenza u ugiġh mhux ġustifikabbli. Dan hu deżumibbli wkoll u fuq kollox, mill-kliem "*ċirkostanzi jew kundizzjonijiet*" fejn l-aġent jopera fi kwadru ta' ċirkostanzi jew sett ta' kundizzjonijiet li jgħibu fuq il-vittma ugiġh fiżiku jew mentali mhux ġustifikabbli, jew li fihom huwa "*jgħieghel*" u "*jippermetti*" li l-vittma jsofri.

Il-persuna anzjana jew adult dipendenti li l-imputat odjern qed jiġi mixli li kkaġunalha sofferenza fiżika jew mentali mhux ġustifikabbli, jew ippermetta li saħħitha ssirilha l-ħsara jew qiegħdha f'sitwazzjoni li li l-persuna tagħha jew saħħitha jkunu fil-perikolu, hija martu, Anne Galea li fiż-żmien tal-kommissjoni tar-reat, jirriżulta li kellha ħamsa u tmenin sena. M'hemmx għalfejn jingħad li l-imputat li jiġi żewġha, kien jaf martu kellha iktar minn sittin sena u hija għalhekk persuna anzjana.

Il-Qorti qieset ukoll il-fatt illi l-imputat, bħala r-raġel tal-vittma, kien taħt obbligu konjugali reċiproku li jieqaf ma' martu kemm moralment kif ukoll materjalment u jieħu ħsiebha kif ukoll jipprovdi wkoll għall-bżonnijiet tagħha skont il-mezzi u l-kapaċita' tiegħu<sup>13</sup>. Barra minn hekk, il-legam taż-żwieġ inissel fil-konjuġi ċertu aspettattiva ta' fiduċja fil-konjuġi l-iehor jew l-oħra, ta' appoġġ fuq kull livell. Huwa stabbilit illi l-koppja ma kellhomx tfal u li l-imputat kien ukoll l-uniku persuna li kien jgħix ma' martu taħt l-istess saqaf u kien jieħu ħsieb il-bżonnijiet tagħha – bl-għajnuna ta' *helper* li kienet tmur tgħinhom biss tliet sigħat fil-ġimgħa. Dan kollu magħdud huwa biżżejjed għall-prova li l-imputat kellu l-kura u kustodja ta' martu, persuna anzjana u huwa wkoll ovvju li messu kien jaf li martu hija persuna anzjana. F'kull każ, id-difiża f'ebda waqt ma kkontestat illi l-imputat kellu l-kura u kustodja ta' martu bħala persuna anzjana.

---

<sup>13</sup> Artikoli 2 u 3 tal-Kodiċi Ċivili.

Illi l-Qorti fliet il-provi bir-reqqa.

Jirrizulta b'mod inkonfutabbli illi Anne Galea insabet fi stat ta' saħħa ħażin ferm meta ġiet eżaminata minn Dr. Raymond Grixti u minn Dr. Matthew Vella fis-27 ta' Lulju 2021 u kellha bżonn tinżamm l-Isptar għaliex kienet marida serjament, magħluba u xotta, żdingata u fi stat fqir ukoll mil-lat ta' igene – qagħda li ġie stabbilit li persuna tispiċċa fiha meta “*tkun waslet fl-aħħar*”<sup>14</sup>. Għall-Qorti dan kollu jnissel inferenza qawwija ta' fatt illi l-kundizzjoni ta' Anne Galea ma kienetx iddeterjorat f'salt jew fi ftit ġranet iżda fuq perijodu iktar konsiderevoli. Din il-konkluzjoni hija kompatibbli max-xhieda ta' Anne Galea nnifisha li xehdet illi bdiet tmur għall-aġħar mill-aħħar sentejn 'l hawn, meta żewġha bidel l-attitudni tiegħu lejha, ma baqax jixtri l-ikel u jsajjar, kien jagħmel ħafna sigħat barra mid-dar u jidħol tard bil-lejl, u hi bdiet tħossha mdejqa; ix-xhieda ta' Dr. Paul Chetcuti Caruana li xehed li l-aħħar li kien ra lil Anne Galea kien sena qabel fejn kien isibha fis-sodda<sup>15</sup>; ix-xhieda ta' Miriam Aquilina li kkonfermat illi Anne Galea waqfet toħroġ tagħmel ix-xirjiet xi sena u nofs qabel; u x-xhieda ta' Doris Tanti li xehdet illi l-aħħar darbtejn li kienet rat lil Anne Galea kienet fis-sodda, imdejqa, għajjena u mgħaxxa.

Kif taraha l-Qorti, fl-aħħar ftit xhur mill-inqas qabel Anne Galea ttieħdet l-Isptar b'emergenza, ma kienetx f'qagħda li tieħu ħsieb lilha nnifisha għaliex kienet nieqsa mill-mobilita', ma setgħetx timxi mingħajr għajjnuna<sup>16</sup>, ma setgħetx tinzel it-taraġ u kienet tqatta' l-biċċa l-kbira tal-ġurnata fis-sodda, tant illi l-qraba u persuni oħrajn li kienu jidħlu f'darha lkoll xehdu kif kienet dejjem fil-kamra tas-sodda u ma kienetx tinzel isfel<sup>17</sup>. Huwa stabbilit ukoll li l-kundizzjoni mentali tagħha marret għall-aġħar

---

<sup>14</sup> Xhieda ta' Dr. Raymond Grixti.

<sup>15</sup> Għall-bqija, il-Qorti ma jidhrilhiex illi x-xhieda tat-tabib Paul Chetcuti Caruana hija veritiera – Miriam Aquilina u l-imputat innifsu (ara stqarrija tal-imputat) jaqblu li l-istess tabib kien mar jinvista lil Anne Galea f'Lulju 2021 meta kienet diġa' fi stat ta' saħħa mwiegħra u kienet magħluba tant illi rrakkomanda li tieħu l-vitamini u wissiha li tista' tispiċċa l-Isptar jekk ma tiekolx tajjeb.

<sup>16</sup> L-espert mediku Dr. Mario Scerri ikkostata illi Anne Galea kellha l-artrite f'daharha u kienet tbat biex timxi u tuża walking aid – relazzjoni Dok. MS1.

<sup>17</sup> Lil Martine Cauchi kienet qaltilha li żewġha kien jgħidilha biex tmur torqod anke filgħodu, u kienet tobdih – ara xiheda ta' Martine Cauchi.

meta waqfet tieġu l-mediċina anti-dipressiv (kalmanti) li jirrizulta li kellha bżonn tieġu kuljum biex tiffunzjona tajjeb fuq livell psikjatriku<sup>18</sup>.

Iżda żewġha, minflok ipprova jara kif jagħmel biex jieġu ħsiebha, jassigura li tieġu l-mediċina għall-kura tal-kundizzjoni mentali tagħha, jipprovi jew jirrimpjazza l-attrezzatura li kellha bżonn biex tikkomunika u tiekol tajjeb, iġib l-għajnuna biex tkun tista' tinġasel u tieġu ħsieb l-iġene tagħha, ma tax kas, abbandunaha fid-dar, ma baqax imur jixtri x-xirjiet u jsajjar, u fuq kollox, immaltrattaha inkluż billi kien fiżikament aggressiv fil-konfront tagħha kif ukoll abbuviż anke fuq livell emozzjonali<sup>19</sup>. Atteġġjament li kkaġuna lil Anne Galea swied il-qalb li kompli jikkontribwixxi għad-deterjorament in ġenerali tal-kundizzjoni tas-saħħa tagħha għaliex minħabba d-dwejjaq li kienet qed tħoss, ma rieditx tibqa' żżomm ruħha jew toħroġ u tilfet ukoll l-aptit li tiekol.

Huwa ppruvat abundantement mix-xhieda li Anne Galea kienet nieqsa mill-ikel u l-vitamini u l-imputat innifsu stqarr li kien jaf li ma kienet qed tixrob l-ilma u kienet inxtorbot għaliex kienet qiegħda tirrifjuta tiekol l-ikel li kien jixtrilha, iżda minkejja li *ex admissis* kien konxju li saħħitha kienet qiegħda tiddeterjora, qal li ma tax kas u ma għamel xejn biex jindirizza s-sitwazzjoni. Fil-fatt, l-imputat baqa' ma pprovidiex l-għajnuna li martu manifestament kellha bżonn biex tiffunzjona tajjeb fuq livell mentali, tiekol ikel sustanzjuż, terġa' tikseb saħħitha lura u żżomm ukoll id-dinjita' tagħha. Jirrizulta mill-provi li l-imputat kien joħroġ jiekol barra u jqatta' sigħat twal barra mid-dar u fil-fatt, stqarr huwa stess li ma għamel xejn biex jgħin lil martu tant li ma kienx reġa' xtralha hearing aid u dentatura oħra bħal dik li kienet tiġiha tajjeb, wara li dawn intremew, skont l-imputat, bi żball. Mhux hekk biss, talli jirrizulta wkoll li l-imputat ipprova jaħbi l-istat imwiegħer ta' saħħet martu minn qrabatha billi diversi drabi sab skuża biex ma jħallihomx jidhlu fid-dar meta kienux jgħaddu biex jarawha u kien anke qal espressament li ma jrid lil hadd f'daru u ma għandhomx bżonn l-

---

<sup>18</sup> Dr. Joseph Cassar, l-espert psikjatriku ġudizzjarju, irrelata illi Anne Galea kellha storja twila ta' problemi ta' saħħa mentali inkluż li tbat minn psiko-paranoia, liema kundizzjoni marret għall-agħar wara li waqfet tieġu l-mediċini preskritti. Irrelata wkoll illi wara li ittiegħdet mid-dar matrimonjali tagħha, Anne Galea reġgħet bdiet tieġu l-medikazzjoni għall-kundizzjoni mentali tagħha u din tjebet, għalkemm saħaq bħal kull persuna anzjana oħra li tbat b'din il-kundizzjoni u kundizzjonijiet simili, daqqa tkun stabbli u daqqa l-kundizzjoni tiddeterjora.

<sup>19</sup> Anne Galea xedhet li kien jgħidilha kliem li jweggagħha u kien ikollha ħafna dwejjaq.

għajnuna<sup>20</sup>. Mix-xhieda ta' Miriam Aquilina jirrizulta wkoll li l-imputat kien anke pprova jevita li tmur tara lil martu fil-ħin li kien sejjer jaraha it-tabib, billi qalilha li t-tabib kien sejjer fit-3.30 p.m. meta effettivament kien mar jaraha fil-għodu.

Il-Qorti hija moralment konvinta illi l-imputat kien fiżikament abbużiv fil-konfront ta' martu u kien jirrabja magħha, isawwatha, ikaxkarha minn xagħarha. Dan jirrizulta mix-xhieda ta' Anne Galea nnifisha quddiem il-Qorti, verżjoni li mhux biss giet meqjusa bħala kredibbli mill-espert ġudizzjarju Dr. Joseph Cassar, li esprima l-fehma illi l-allegazzjoni li żewġha ġibidha minn xagħarha għandha tittieħed bis-serjeta' anke għaliex hija konsistenti mar-rizultat tal-X-ray ta' sidirha (CXR) li juri li hemm “*healed rib fractures but clinical correlation with history of trauma needed*”, iżda li hija pjenament konsistenti u kompatibbli mal-fatti li l-istess Anne Galea kienet irrakkontat lit-tabib tal-emergenza, lill-ħaddiema soċjali u l-uffiċjal tal-Pulizija li kellmuha meta giet ammessa l-Isptar u lin-neputija tagħha Josephine Mallia, fost persuni oħrajn.

Ta' min jissenjala wkoll illi Anne Galea tenniet diversi drabi u b'mod speċifiku illi dakinhar meta spiċċat ittieħdet l-Isptar, żewġha kien taha daqqa b'saħħitha fuq daharha u kien wegġgagħha<sup>21</sup>. Asserzjonijiet li del resto baqgħu qatt ma ġew kontradetti jew kuntrastati b'mod effettiv u l-Qorti ma tara ebda raġuni il-għala ma għandhiex tqishom bħala kredibbli u attendibbli, *multo magis* meta jinsabu pjenament sostanzjati mill-prova (i) tar-retiċenza ta' żewġha l-imputat li joħroġ lil martu mid-dar u jdaħħal lil terzi inkluż qrabatha ġewwa darhom<sup>22</sup>, (ii) il-qagħda ta' saħħa fiżika ta' Anne Galea li kellha wkoll marki ta' tbenġil fuq wiċċha u (iii) il-qagħda emozzjonali tagħha fejn il-provi juri li kienet imdejqa, mhux ferħana, “down” u għajjiena<sup>23</sup>.

---

<sup>20</sup> Ara xhieda ta' Theresa Debono, Miriam Aquilina u Paul Pace.

<sup>21</sup> Hawnhekk il-Qorti tosserva li l-imputat stqarr huwa stess lill-Uffiċjal tal-Probation li giet maħtura biex issegwih taħt Ordni Provvizorja ta' Supervizjoni li nġhatat fuq talba tad-difiża, li kien ta daqqa ta' sieq lil martu dakinhar tal-incident għaliex ħassu rrabjat meta hi rrifjutat tiekol pizza li kien xtralha – ara xhieda ta' Maryanne Zammit tas-27 ta' Ġunju 2023. L-istess ġie mistqarr minnu lill-espert psikologa Dr. Veronica Ellul Federici, maħtura fuq talba tad-difiża (ara rapport Dok. VEF1, paġna 4).

<sup>22</sup> Ara wkoll xhieda ta' Theresa Debono li xehdet illi l-imputat qalilha li ma riedhiex tapplika biex ikollu għajnuna biex martu tinħasel jew biex jibbenefika mis-servizz ta' konsenji ta' ikliet b'xejn. Ir-retiċenza ovsja tal-imputat li jdaħħal lill-qraba ta' martu f'darhom meta kienu marru jarawha u l-fatt li ma ħadhiex għall-funeral ta' oħtha stess u l-fatt li kien ilu 'l fuq minn xahar ma joħroġha, huma sintomatiċi ferm ta' ħabi tal-qagħda miżera ta' martu.

<sup>23</sup> Ara xhieda ta' Paul Pace, Doris Tanti, Martine Cauchi u Anne Galea nnifisha.

Anke jekk Anne Galea setgħet kienet fi stat ta' delużjoni meta ġiet ammessa l-Isptar Mater Dei, għaliex kienet ilha ma tieġu l-mediċina għall-kundizzjoni mentali tagħha, jirriżulta illi l-istess verżjoni tagħha baqgħet issostniha anke sussegwentement, meta l-kundizzjoni tagħha tgiebet wara li reġgħet bdiet tieġu l-mediċina regolarment fl-Isptar u mbagħad fid-djar tal-anzjani fejn marret tirisjedi. Kemm hu hekk, il-fatti li ġew rakkontati minnha lil Dr. Matthew Vella, PS 2007 Theresa Farrugia, Josephine Mallia u Martine Cauchi, kif jirriżulta mix-xhieda tagħhom, hija konsistenti max-xhieda diretta ta' Anne Galea nnifisha quddiem il-Qorti.

Għalkemm l-imputat insista li martu ma kien jonqosha xejn u kellha flus il-bank u jirrispettaha u huwa minnu li kien għamel l-arrangamenti biex ikollhom l-għajnuna fit-tindif tad-dar u l-facendi, fejn kienet tmur tgħinhom Doris Tanti darbtejn fil-ġimgħa iżda evidentement, dan ma kienx biżżejjed għaliex li kellha bżonn Anne Galea kienet attenzjoni medika, attenzjoni li l-imputat naqas deliberatament milli jipprovdi lil martu tant illi kif ġie stabbilit mill-provi, Anne Galea insabet bil-ġuħ u bil-għatx u fi stat fiżiku xokkanti u marida serjament.

Biex tindirizza l-argument tad-difiża illi l-imputat persuna anzjana u kellu bżonn huwa stess xi hadd min jieġu ħsiebu, u għalhekk id-dover li jieġu ħsieb lil martu ma jistax jitqies li huwa wieħed assolut u jeħtieġ li jkun ikkwalifikat minħabba ċ-ċirkostanzi speċjali tal-każ, il-Qorti bla tlaqliq tgħid illi ma taqbilx illi jirriżulta mill-provi proċesswali illi l-imputat kellu bżonn il-kura jew ma kienx kapaċi jieġu ħsieb lili nnifsu jew lil martu. Anke jekk tassew kellu tmenin sena fiż-żmien tar-reati, l-eta' tal-imputat mhijiex skuża biex jinheles mid-*duty of care* wisq inqas meta jirriżulta li l-imputat iddeċieda li jassumi waħdu l-obbligu tal-kura ta' martu meta iddeċieda hu stess il-mod kif kellu jieġu ħsieb lil martu u eskluda espressament l-għajnuna ta' terzi persuni jew entitajiet, kif ukoll il-parir tat-tabib tal-familja<sup>24</sup> u ċaħad ukoll l-offerti ta' għajnuna mingħand qrabatha u insista li ma kellhomx bżonn iktar għajnuna. Barra dan il-fatt illi huwa stabbilit mill-provi li l-imputat huwa bniedem attiv u indipendenti

---

<sup>24</sup> Ara xhieda ta' Dr. Paul Chetcuti Caruana u Miriam Aquilina.

li jsuq il-karozza, joħrog ta' sikwit, jiltaqa' mal-ħbieb u jiekol għewwa restaurants, jiffrekwenta l-casino (anke l-għada li martu ttieħdet b'emergenza l-Isptar) u ma jirriżultax li dak iż-żmien kien ibati minn xi kundizzjoni medika debilitanti jew li kellu problemi ta' saħħa evidenti u l-Qorti fehmet ukoll li l-imputat ma kienx nieqes lanqas minn mezzu finanzjarji.

F'kull każ, apparti l-eta' tiegħu, ma ngiebet ebda prova li l-imputat kellu bżonn lil xi ħadd huwa stess, biex jieħu ħsiebu. Għall-kuntrarju, jidher li kien ben kapaċi jieħu ħsieb tiegħu innifsu u jzomm ruħu tajjeb, apparti li jirriżulta wkoll li l-imputat huwa bniedem edukat u konsegwentement, kien ben kapaċi jagħmel arrangamenti iktar adatti għall-kura ta' martu. Il-Qorti għalhekk ma tistax taqbel mad-difiża li l-imputat ma kienx jifhem jew jaf li martu kellha bżonn il-kura jew li fil-każ tiegħu l-obbligu tal-kura jeħtieg li jiġi kwalifikat jew imkejje b'mod inqas rigoruż, għalkemm dan jista' jkun rilevanti għall-fini tal-piena. Huwa evidenti mill-provi li kien jaf tajjeb x'kien qed jagħmel u li kien qed jassumi responsabbilita' għal eġġmolu, mingħajr ma ngiebet ebda prova li ma kellu il-kapaċita' mentali li jifhem it-tajjeb mill-ħażin.

Stabbilit dan kollu, il-Qorti sejra tgħaddi biex tistabbilixxi jekk humiex riskontrabbli fil-provi r-reqwiziti tar-reat taħt l-artikolu 257A tal-Kap. 9.

Tibda biex tosserva illi skont l-artikolu 214 tal-istess Kap. 9, l-offiża volontarja tikkonsisti mhux biss fil-ħsara li tiġi kkaġunata volontarjament mill-aġent tar-reat fil-ġisem jew fil-moħħ tal-vittma, iżda wkoll f'dik il-ħsara li tiġi kkaġunata volontarjament fis-saħħa tal-vittma, jekk din il-ħsara tipproduċi mill-inqas wieħed mill-effetti msemmija fl-artikoli 216 u 218 tal-Kodiċi Kriminali. Iżda fil-każ in dizamina, għad illi ma jirriżultax li Dr. Matthew Vella, fl-eżami li wettaq fuq Anne Galea meta ddaħħlet l-Isptar fis-27 ta' Lulju 2021, sab leżjonijiet jew feriti fuq il-ġisem tagħha<sup>25</sup> u ma jirriżultax lanqas illi l-espert mediku ġudizzjarju, li kien eżamina lill-istess Anne Galea fil-25 ta' Settembru 2024, sab xi evidenza fiżika ta' trawma riżultat ta' aggressjoni, il-provi jistabbilixxu illi l-imputat uża, ripetutament, vjolenza

---

<sup>25</sup> Għalkemm jirriżulta li kellha tbenġil f'wicċha, kif del resto jidher fir-ritratt Dok. TD2, m'huwiex ippruvat sodisfacentement li din ġiet ikkaġunata mill-imputat.

fuq il-persuna ta' martu billi kien isawwatha u jiġbidha minn xagħharha fost abbuż ieħor fiżiku, u wkoll ikkaġuna ħsara fis-saħħa tagħha meta warrab kompletament il-bżonnijiet mediċi kif ukoll bażiċi tagħha. Eġhmil abbużiv li fil-kundizzjonijiet tal-vittma, ikkaġuna ħsara fis-saħħa tagħha u x'aktarx kien iwassal għall-mewt. Dan qed jingħad għaliex Dr. Matthew Vella kif ukoll Dr. Raymond Grixti xehdu li kienu sabu ħsara serja lis-saħħa ta' Anne Galea tant illi Dr. Raymond Grixti ippreċiża illi biex spiċċat fil-kundizzjoni li kien iċċertifikaha, kienet "*waslet fl-aħħar*."

Iżda anke jekk, għal mument, kellha taċċetta li l-uġiġħ jew tbatija li Anne Galea kienet imġieghlha ssofri ma kienx sar f'kundizzjonijiet li jwasslu għal wieħed mill-konsegwenzi msemija fil-paragrafi tal-artikoli 216 u 218 tal-Kodiċi Kriminali, u ma giex ippruvat kif imiss u b'mod li ma jhallix dubju raġjonevoli, li din il-ħsara setgħet iġġib il-perikolu speċifiku tal-ħajja jew ta' debbulizza permanenti fis-saħħa jew fil-funzjoni ta' xi parti mill-ġisem jew marda permanenti fil-moħħ tal-vittma, fost ħsara oħra, madankollu, għal sejbien ta' htija għar-reat taħt l-artikolu 257A tal-Kodiċi Kriminali, mhux meħtieġ b'mod assolut li jiġi ppruvat li l-uġiġħ fiżiku u tbatija mentali mhux ġustifikabbli jiġu kkaġunati f'*ċirkostanzi jew kondizzjonijiet li x'aktarx jikkawżaw offiża gravi fuq il-persuna jew mewt*'. Dan qed jingħad għaliex kif rajna qabel, ir-reat fiha aspett ieħor li jirrikjedi l-prova li l-persuna li jkollha l-kura u l-kustodja tal-persuna anzjana, tkun wettqet att ta' kommissjoni jew omissjoni li jagħmel ħsara lill-vittma jew jqieghduha f'sitwazzjoni li l-persuna jew is-saħħa tagħha tkun fil-periklu.

Il-Qorti, wara li qieset il-ġabra tal-provi u l-konsiderazzjonijiet magħmula iktar qabel, hija tal-fehma illi l-Prosekuzzjoni rnexxielha tressaq provi suffiċjenti fil-grad meħtieġ għal sejbien tal-htija kriminali, tal-elementi kollha tar-reat ravvizat fit-tieni parti tal-artikolu 257A tal-Kap. 9. Iċ-ċirkostanzi estremi ta' saħħa ħażina li kienet tinsab fihom Anne Galea, kienu ċirkostanzi li l-imputat – li kellu l-kura u kustodja tagħha - xjentement ippermettiha li ssofri. Dan meta naqas milli jieħu l-azzjoni meħtieġa u jagħmel dak li kien raġjonevolment mistenni minnu bħala żewġha biex jieħu ħsieb saħħet martu, u jassigura mhux biss li ma tibqax tiddegenera iżda wkoll li tingħata t-trattament mediku neċessarju, u meta ġab fuqha wkoll uġiġħ fiżiku mhux ġustifikabbli

bi swat, għbid tax-xagħhar u tkaxkir mal-art, kif ukoll tbatija mentali meta kien jgħajjat magħha, jitlaqha waħedha d-dar fis-sodda għal sigħat shaħ u ma jixtrilhiex l-apparat neċessarju biex iżżomm id-dinjita' tagħha u tkun tista' tiekol u tikkomunika tajjeb<sup>26</sup>. B'din l-imġieba, l-imputat indubbjament qiegħed lil martu wkoll f'sitwazzjoni fejn is-saħħa tagħha kienet fil-periklu, kif del resto jirriżulta mix-xhieda ta' Dr. Raymond Grixti u Dr. Matthew Vella.

Għaldaqstant, l-imputat għandu jinsab ħati tal-ewwel imputazzjoni.

Ikkunsidrat;

L-imputat qed jiġi akkużat, fit-tieni imputazzjoni, bir-reat taħt l-artikolu 251(1) tal-Kodiċi Kriminali, ir-reat ta' vjolenza kontra l-privat. Din id-dispożizzjoni legali giet modifikata radikalment bl-emendi li ġew introdotti bl-Att XIII tal-2018 u fis-sura preżenti tagħha, tipprovdi li huwa ħati tar-reat kull min:-

*“... uża vjolenza, inkluż vjolenza morali u, jew psikoloġika, u, jew sfurzar, sabiex iġiegħel li xi hadd jagħmel, iħalli ssir, jew jonqos milli jagħmel, xi haġa, jew sabiex inaqqas l-abilitajiet tal-persuna jew jiżola tali persuna jew jillimita l-aċċess għall-flus, edukazzjoni jew impjieg...”*

Fis-sentenza mogħtija minn din il-Qorti diversament preseduta fl-ismijiet **II-Pulizija v. Andrew St. John**<sup>27</sup>, ingħad hekk b'riferenza għal uħud mir-rekwiziti tal-artikolu 251(1) tal-Kodiċi Kriminali:-

*“Dan is-subartikolu gie emendat ridentement bl-Att XIII tal-2018 li, inter alia, gie promulgat “biex jipprovdi sabiex l-artikoli sostantivi tal-Konvenzjoni tal-Kunsill tal-Ewropa dwar il-prevenzjoni u l-ġlieda kontra l-vjolenza fuq in-nisa u l-vjolenza domestika, isiru u jkunu esegwibbli bħala parti mil-Liġijiet ta' Malta...”*

---

<sup>26</sup> Il-fatt li kellha dentatura li kienet skomda bih gie stabbilit ukoll mix-xhieda ta' Martine Cauchi, waħda mill-ħaddiema soċjali li għamlu evalwazzjoni ta' Anne Galea meta ddaħħlet l-Isptar li xehdet ukoll illi meta neħħiet id-dentatura setgħet titkellem b'mod ferm iktar ċar.

<sup>27</sup> Deċiża 24 ta' Settembru 2019.



*Fost l-artikoli f'dik il-Konvenzjoni hemm dak li jittratta l-vjolenza psikologika filwaqt li ma hemm ebda riferenza dwar vjolenza morali u konsegwentement kif din tiddistingwi ruhha minn dik psikologika.*

### **Artikolu 33 – Vjolenza psikologika**

*Il-Partijiet għandhom jiehdu l-miżuri legiżlattivi jew miżuri oħrajn neċessarji sabiex jiżguraw li tiġi kriminalizzata kwalunkwe mgħiba intenzjonata li tikkawża danni serji għall-integrità psikologika ta' persuna permezz ta' gēgħil jew theddid.*

*Meta jigi kkunsidrat dak li jipprovdi l-Explanatory Report to the Council of Europe Convention on preventing and combating violence against women and domestic violence, Istanbul, 11.V.2011, dwar liema agir għandu jikkostitwixxi vjolenza psikologika, issir enfazi kbira li l-agir kriminuz ma jridx ikun xi att izolat izda hu essenzjali li jkun hemm 'course of conduct':*

### **Article 33 –Psychological violence....**

181. This provision refers to a course of conduct rather than a single event. It is intended to capture the criminal nature of an abusive pattern of behaviour occurring over time – within or outside the family. Psychological violence often precedes or accompanies physical and sexual violence in intimate relationships (domestic violence). ....

*Imbagħad jizdied rekwizit iehor u cioe` li dak l-agir rrid ikun tali li “seriously impairs another person’s psychological integrity”.*

179. This article sets out the offence of psychological violence. The drafters agreed to criminally sanction **any intentional conduct that seriously impairs another person’s psychological integrity through coercion or threats**. The interpretation of the word “intentional” is left to domestic law, but the requirement for intentional conduct relates to all the elements of the offence.

180. The extent of the offence is limited to intentional conduct which seriously impairs and damages a person's psychological integrity which can be done by various means and methods. The Convention does not define what is meant by serious impairment. Use must be made of coercion or threats for behaviour to come under this provision.

*Jibqa' l-fatt li ghalkemm bl-emendi introdotti għall-artikolu 251(1) tal-Kodici l-legizlatur ma ghazilx li l-artikolu 33 tal-Konvenzjoni jigi trammandat fid-dritt Malti kelma b'kelma, it-tifsira ta' dak li għandu jammonta għal 'vjolenza psikologika' għandha tkun precizament dik it-tifsira li tinsab fl-Att XIII tal-2018 in kwantu kien għall-finijiet specifici li tigi trammandata dik il-Konvenzjoni fid-dritt, inkluz dak penali, Malti, li saret dik l-emenda. Dik it-tifsira tesigi "**mġiba intenzjonata li tikkawża danni serji għall-integrità psikologika ta' persuna permezz ta' ġeġhil jew theddid**" [Art.33 Konvenzjoni]. (Enfasi ta' din il-Qorti)*

Il-Qorti tosserva illi dan ir-reat fih elementi kostittivi simili ħafna għar-reat analogu, imsejjaħ '*maltrattamenti in famiglia*' taħt l-artikolu 572 tal-codice penali Taljan, bid-differenza li fl-ordinament ġuridiku Taljan għall-prova tar-reat jeħtieġ l-eżistenza ta' legam speċifiku ta' qrubija, awtorita', edukazzjoni, kustodja jew lavorattiv, bejn l-agent u s-soġġett passiv tar-reat. Għall-bqija, iż-żewġ reati jeħtieġu l-element ta' maltrattament b'konsegwenzi gravi u speċifiċi, permezz tat-twettiq repetittiv, sistematiku jew abitwali, diversament minn episodju iżolat, ta' atti ta' vjolenza fiżika jew morali jew oppressjoni.

Fir-rigward, ġie ritenut:-

*"Tuttavia, preme evidenziare come, diversamente dal reato di maltrattamenti che – come pacificamente ritenuto dalla giurisprudenza – si configura quale **reato abituale di condotta** essendo richiesto, ai fini della sua configurabilità, che il comportamento dell'agente sia idoneo sotto il profilo oggettivo a determinare nella vittima una*

*condizione di sofferenza psico-fisica non semplicemente transitoria, ma non anche che tale stato emotivo concretamente si realizzi e si manifesti*”<sup>28</sup>

Il-Qorti, wara li analizzat id-dispożizzjoni legali taht l-artikolu 251(1) tal-Kodiċi Kriminali fid-dawl tal-prinċipji esposti fil-Konvenzjoni Istanbul<sup>29</sup> u fil-ġurisprudenza Taljana in materja safejn din hija relevanti, tqis illi l-elementi materjali tar-reat huma identifikabbli f’kondotta jew eġm il ripetut da parti tal-aġent, konsistenti f’atti jew theddid ta’ ġeġhil u koerċizzjoni fuq kull livell li jkun: fiżiku, sesswali, psikoloġiku jew ekonomiku, fost oħrajn. Jeħtieġ ukoll il-prova li dawn l-atti jkunu sewwasew ikkalkulati biex jimminaw id-dinjita’ tas-soġġett passiv u l-integrita’ psikoloġika tiegħu, jikkalpestaw il-ħsibijiet u azzjonijiet indipendenti u jillimitaw l-isfera tal-liberta’ u awtodeterminazzjoni tal-vittma. Fost dawn l-atti jidhru ingurji, umiljazzjoni, theddid, disprezz, insulti, swat u vjolenza fiżika, u eġm il ieħor vessatorju u wkoll sistematiku, immirat għall-affermazzjoni ta’ stat ta’ supremazija tal-aġent fil-konfront tal-vittma.

Mhux meħtieġ li l-atti jew l-eġm il materjali jilhqu l-għan tagħhom għaliex ir-rejalizzazzjoni tal-ħsieb tal-aġent jikkostitwixxi forma aggravata tar-reat, kif maħsub fis-subartikolu (2) tal-artikolu 251.

Kwantu għall-element formali tad-*dolo*, jidher li huwa biżżejjed li l-aġent ikun konsapevoli li l-persistenza tal-attivitá’ jew kondotta vessatorja tiegħu, fiha l-propensita’, anke oġġettiva, li tilledi l-personalita’, serenita’ jew id-dinjita’ tal-vittma. Ma jidhrix li hu meħtieġ il-prova tal-intenzjoni pożittiva tal-aġent li jikkaguna sofferenza fiżika jew mentali<sup>30</sup>, basta li jintwera li hu konsapevoli illi l-eġm il oppressiv u ripetut tiegħu ikun qed jissoppressa l-kundizzjonijiet normali tal-ħajja tal-vittma.

---

<sup>28</sup> Cfr. Cassazione penale sez. VI, 20/09/2023, n.43307 in *Diritto & Giustizia* 2023, 26 ottobre (nota di: Attilio Ivo Ivo)

<sup>29</sup> Konvenzjoni tal-Kunsill tal-Ewropa dwar il-prevenzjoni u l-ġlieda kontra l-vjolenza fuq in-nisa u l-vjolenza domestika.

<sup>30</sup> Cfr. Cassazione penale sez. III, 19/07/2017, (ud. 19/07/2017, dep. 13/09/2017).

Il-Qorti tal-Kassazzjoni fl-Italja f'sentenza reċenti għamlet espożizzjoni erudita tal-elementi rilevanti, materjali u formali, tar-reat taħt l-artikolu 572 tal-codice penali Taljan-

*“Sul piano materiale, affinché possa ritenersi integrate la fattispecie di cui all’art. 572 c.p., si rende necessaria la predisposizione di **una pluralità di atti, tanto attivi quanto omissivi, di natura fisica o psicologica.** Trattasi, dunque, di un reato abituale configurabile anche attraverso la realizzazione di atti di per sé leciti e dunque non costituenti reato. Detto in altri termini, la norma richiede ai fini della sua integrazione la predisposizione di **una condotta fisica e/o psicologica che si presenti aggressiva e vessatoria sì da ledere, non già in modo saltuario e/o isolato quanto consueta, la personalità della vittima.**”*

*Infine, sotto il diverso profilo soggettivo, la giurisprudenza è concorde nel ritenere sufficiente il dolo generico e cioè la coscienza e la volontà di infliggere alla vittima – pur in assenza di una programmazione ab origine dei singoli episodi – una serie di sofferenze stabilendo una rete di prevaricazioni e vessazioni che ne sviliscono la personalità spingendola a subire, reiteratamente, un forte disagio che gli impedisca una serena condizione di vita. Di talché, a fronte della richiesta coscienza e volontà della condotta oppressiva e prevaricatrice, dell’irrilevanza delle finalità perseguite dal soggetto attivo del reato nel perpetrare gli atti vessatori nonché di una previa prefigurazione degli stessi la giurisprudenza è pacifica nel richiamare il dolo nei termini di ‘dolo unitario’.”<sup>31</sup>*

Illi applikati dawn il-prinċipji għall-fattispeċje tal-każ kif jirriżulta mix-xhieda u l-provi proċesswali, u kif diġa’ ġie stabbilit riferibbilment għar-reat addebitat fl-ewwel imputazzjoni, il-Qorti tirravviza da parti tal-imputat, kondotta sistematika vessatorja fuq medda ta’ diversi xhur, li fl-assjem tagħha kienet tal-kalibru li tilledi s-saħħa psikoloġika ta’ Anne Galea u wasslet għal kambjament fil-ħajja jew personalita’ tagħha, u minħabba fiha ġiet ukoll iżolata. Dan qed jingħad għaliex il-vittma, li diġa’

---

<sup>31</sup> Corte di Cassazione – Sez. VI Pen. – Sent. n. 31178 del 15/05/2024.

kienet tbatu minn diżordni mentali li kien jeħtieġ il-kura, u kienet ukoll limitata fil-mobbilita' tagħha minħabba artrite u l-effetti ta' operazzjoni f'sieqha, għet ulterjorment limitata fl-abbilitajiet tagħha sewwasew minħabba l-abbuż fiżiku mwettaq fuqha mill-imputat, kif ukoll l-ommissjoni deliberata tiegħu li (i) jagħmel l-arranġamenti raġjonevoli biex tkun tista' tirċievi żjarat minn qrabatha u toħroġ mid-dar, inkluż biex tattendi għall-funeral ta' oħtha, b'mod li spiċċat iżolata u mitluqa f'darha, (ii) jagħmel l-arranġamenti raġjonevoli biex jassigura li jkollha ikel bnin u sustanzjuż u għajjnuna biex tinħasel u żżomm livell tajjeb ta' iġene personali, (iii) jixtrilha hearing aid u dentatura oħra xierqa biex tkun tista' tikkomunika tajjeb, wara li dawn kien remi hom 'bi żball', u (iv) jassigura li tiegħu l-mediċina għall-kura tal-kundizzjoni mentali tagħha li kienet essenzjali biex tiffunzjona tajjeb fuq livell psikoloġiku, fost oħrajn.

Indubbjament, din l-imġieba fl-assjem tagħha mhux biss tammonta għal maltrattament tal-vittma, iżda kienet intiża wkoll biex timmina d-dinjita' u s-serenita' ta' Anne Galea u l-integrita' psikoloġika tagħha, tizolaha u toħloqilha skumdita' u dwejjaq fil-ħajja tagħha ta' kuljum. Jirrizulta mill-provi illi Anne Galea kienet qiegħda tirrifjuta li tiekol minħabba d-dwejjaq li kien qed tħoss sewwasew bl-aġir ta' żewġha fil-konfront tagħha; maltrattament li jidher li kien il-katalist tad-deterjorazzjoni tal-kundizzjoni fiżika kif ukoll mentali ta' martu li l-imputat għamel ftit li xejn biex jindirizzaha.

Il-Qorti hija wkoll konvinta illi l-imputat kien konsapevoli illi bl-eġħmil vessatorju u ripetut tiegħu kien qed jissoppressa l-kundizzjonijiet normali tal-ħajja ta' martu u jillimita l-liberta' u l-abbilitajiet tagħha. Din il-konklużjoni hija rinforzata bil-fatt illi l-imputat kien jitlaq lil martu waħedha għaliex kien iqatta' sigħat twal barra mid-dar kuljum u jidhol tard filgħaxija: kieku ma kienx aġixxa b'*dolo* l-imputat, logikament, kien minn talanqas iżomm lil martu kumpannija, jieħu ħsieb saħħitha u żgur ma kienx isawwatha, jigbidha minn xagħarha jew ikaxkarha, wisq inqas fil-kundizzjoni ta' saħħa ħażina li kienet tinsab fiha.

Għaldaqstant, għandha tinstab ħtija wkoll għat-tieni imputazzjoni u billi fil-fehma tal-Qorti l-imputat laħaq l-għan tiegħu, għaliex evidentement l-abbilitajiet tal-vittma kienu

ferm imnaqqsa b'konsegwenza ta' eghmilu, ghandu jinsab hati tar-reat fil-forma aggravat tieghu taht is-subartikolu (2) tal-artikolu 251 tal-Kap. 9.

Ikkunsidrat;

Ghall-fini tal-piena, il-Qorti kkunsidrat fuq kollox l-eta' kbira tal-imputat li llum ghandu erbgħa u tmenin sena.

Huwa wkoll evidenti li ż-żewġ reati huma reati kontinwati u sejrin għalhekk jiġu applikati d-dispożizzjonijiet tal-artikolu 18 tal-Kap. 9.

Il-Qorti qieset ukoll illi l-aggravanti tal-piena msemmija fl-artikolu 257A(3)(b) tal-Kap. 9 hija applikabbli fil-każ odjern għaliex jirriżulta li Anne Galea kellha iktar minn sebghin sena fiż-żmien tar-reati, u jsibu applikazzjoni wkoll għall-piena fuq sejbien ta' htija għar-reat taht l-artikolu 251(1) tal-Kap. 9, id-dispożizzjonijiet tal-artikolu 251H(a) u l-artikolu 202(h)(i) tal-Kap. 9 (bl-applikazzjoni tal-artikolu 251HA), billi Anne Galea kienet il-konjuġi.

Billi madankollu, l-istess atti taw lok għal żewġ reati u kwindu għall-ksur ta' iktar minn dispożizzjoni waħda tal-ligi, isib riskontru f'dan il-każ il-prinċipju tal-konkorrenza formali ta' reati u pieni u għaldaqstant għandha tingħata biss il-piena għar-reat l-iktar gravi li huwa dak taht l-artikolu 257A tal-Kap. 9.

Ikkunsidrat illi skont kif jirriżulta mix-xhieda u r-rapporti tal-Uffiċjal tal-Probation li giet maħtura biex issegwi lill-imputat taht Ordni Provviżorju ta' Supervizjoni fuq talba tad-difiza stess, l-imputat għandu bżonn għajnuna psikoloġika biex jaċċetta li għandu jaċċetta l-konsegwenzi ta' eghmilu fil-konfront ta' martu u jerfa' r-responsabbilita' – haġa li sal-lum ma jidhirx li għadu għamel. Fil-fatt, ġie kostatat illi huwa nieqes fl-aspett ta' *social intelligence* tant illi ġie rakkomandat li f'każ ta' sejbien ta' htija l-imputat għandu bżonn jingħata iktar għajnuna psiko-soċjali u support biex jibda

jindirizza xi problemi li għandu mill-aspett soċjali kif ukoll psikoloġika<sup>32</sup>. Dan ukoll għaliex gie identifikat fl-imputat, xejra ta' vulnerabbilita' emozzjonali kif ukoll problema ta' kontroll tar-rabja, għalkemm ma jirriżultax li jbati minn diżordni mentali bħal dipressjoni jew ansjeta' u huwa pjuttost indipendenti.

Mir-rapporti u x-xhieda tal-Uffiċjal tal-Probation il-Qorti fehmet ukoll li l-attitudni tal-imputat li webbes rasu li ma kellux bżonn jibgħat għall-għajjnuna għal martu, fejn ipprova jimminimizza l-konsegwenzi ta' din l-imġieba u jiġġustifika eġhmilu, nibet mill-mentalita' patrijarkika u konservattiva li trabba fiha, fejn ir-raġel kien mistenni jlaħħaq ma' kollox u ma jitlobx għall-għajjnuna ta' haddieħor. Jidher illi sewwasew din ix-xejra ta' hsieb u nuqqas ta' għarfien emozzjonali li qed iżomm lill-imputat milli jagħraf li għandu bżonn l-għajjnuna u li jeħtieġ jerfa' responsabbilita' għall-ksur tal-obbligu ta' kura lejn martu.

Kollox magħdud u wara li hasbet fit-tul dwar ix-xorta ta' piena li għandha tiġi applikata fuq sejbien ta' htija, tqis illi l-iktar piena idonea tkun sanzjoni fil-komunita' fejn l-imputat ikun jista' jkompli jingħata l-għajjnuna kollha li jeħtieġ fuq livell emozzjonali u psiko-soċjali. Għaldaqstant, peress illi hija sodisfatta li s-sorveljanza tal-imputat minn uffiċjal tal-probation tkun mixtieqa fl-interess li jiġi assikurat li jintlaħqu l-bżonnijiet u r-rijabilitazzjoni tiegħu, u li fiċ-ċirkostanzi tal-każ, inkluż il-karattru tal-ħati, il-ħruġ ta' dik l-ordni jkun adatt, sejra tqiegħdu taħt ordni ta' probation għaž-żmien kollu li tippermetti l-liġi.

Huwa minnu li bl-applikazzjoni taż-żjidiet fil-piena taħt l-artikolu 257A(3)(b) tal-Kap. 9, il-piena fuq sejbien ta' htija għar-reat taħt l-istess artikolu 257A teċċedi prigunerija għal seba' snin (iżda mhux għaxar snin), iżda fil-każ in diżamina, kif rajna, l-imputat huwa bniedem ferm avanzat fl-eta' li illum għandu bżonn l-għajjnuna, u għaldaqstant, il-Qorti tqis li din hija ċirkostanza li timmerita l-applikazzjoni ta' sanzjoni fil-komunita' taħt l-artikolu 7 tal-Att dwar il-Probation.

---

<sup>32</sup> Ara xhieda ta' Maryanne Zammit – 14 ta' Settembru 2023.

**Ghal dawn il-motivi, wara li rat l-artikoli 17, 18, 31, 202(h)(i), 251(1)(2), 251H(a), 251HA, 257A(1)(2)(3)(b) u 257F(4) tal-Kodiċi Kriminali, Kapitolu 9 tal-Liġijiet ta' Malta, issib lil FRANCIS GALEA hati tal-imputazzjonijiet kollha iżda bl-applikazzjoni tal-artikolu 7(1)(2) tal-Att dwar il-Probation, Kapitolu 446 tal-Liġijiet ta' Malta, tqiegħdu taħt Ordni ta' Probation għal żmien tliet (3) snin.**

**Il-Qorti fissret lill-hati, bi kliem li huwa jifhem, x'ikun l-effett tal-Ordni tal-Probation u li jekk huwa jonqos milli jikkonforma ruħu miegħu jew jagħmel xi reat ieħor, jista' jingħata sentenza għar-reat oriġinali u l-hati esprima r-rieda tiegħu li jikkonforma mal-htigiet ta' dik l-Ordni.**

**Billi jidher li l-hruġ ta' Ordni ta' Trazzin mhux meħtieġ iktar fiċ-ċirkostanzi, tastjeni milli tiegħu konjizzjoni tat-talba għall-hruġ tal-Ordni.**

**Tordna li kopja ta' din is-sentenza u tal-Ordni tal-Probation jintbagħtu lid-Direttur tad-Dipartiment tas-Servizzi tal-Probation u Parole.**

**DR. RACHEL MONTEBELLO**

**MAGISTRAT.**